

Vahid Çəmənli

Gözlərimin ışığında

şerlər

Vahid Çəmənli

Gözlərimin işığında. şerlər

«Издательские решения»

Çəmənli V.

Gözlərimin işığında. Şerlər / V. Çəmənli — «Издательские решения»,

ISBN 978-5-44-962676-9

Vahid Çəmənli son bir neçə ay ərzində yazdığı yeni şerlər toplusu ilə yenə də görüşünüze gəlmişdir. Öz kitabını «Gözlərimin işığında» adlandıran müəllif, hər şerin üstündə gözlərinin nurunu qətrə — qətrə sərf etdiyinə, hər sözə, hər misraya böyük zəhmət sərf etdiyinə işarə edir. Vahid Çəmənli əmindir ki, bu şerlər kitabı oxucular tərəfindən sevinclə qarşılanacaq, sevilə — sevilə oxunacaq.

ISBN 978-5-44-962676-9

© Çəmənli V.
© Издательские решения

Содержание

Yoxuşdan qabaq	6
Zaman İçində	7
allah, bu necə sevgidir?	8
Əli müəllimə həsr olunur	9
Nəbatısayağı 1	11
Yaxşısı	13
Alaq basdı bostanımı	14
Mükafatın yekəsi	15
Nüvədiyə Üştübündən baxan dost...	16
Bişmişik	18
BİR fəqir şairəm...	20
Sevda ram elədi çox asan mənə	21
Olur	22
Dəli daş görəndə	23
Dünyanın...	24
Şərifət, Tərifət, Mərifət, Həqiqət	25
ÇİNGİZ KÜRDƏMİRLİYƏ	26
Zaman	28
Bu Vahiddi, Pərizadın gədəsi...	29
Bilmirəm, dünyanın harasındaşam	30
Çəmənlim	31
Atam balası	32
Oldular	33
Ay şair...	34
Əhməd Üştübünlüyə namə	35
Köz üstündəyəm	36
Aşiq Haşım Qubalıya	37
Su həməən sudu...	38
Çox qəmgin ötmə	39
Adil Şükürova həsr edirəm	40
Qəzəl	41
Üştübün	42
Könül, qəm eləmə payız yetişdi...	44
Gəldi	45
Amanat kişi	46
Ad ilə tanıma mənə, əzizim	48
Sevənin tanışı, bilışı olmur	49
Fələklə nərtaxta oynama, gözəl	50
Mənə yüz il ömür arzula, dostum...	51
Aşiq Haşım Qubalıya müxəmməs töhvəsi	52
BİR səmər buldumu sərvət adamı?	53
Oruc kişi	54
Конец ознакомительного фрагмента.	56

Gözlərimin işığında şerlər

Vahid Çəmənli

© Vahid Çəmənli, 2019

ISBN 978-5-4496-2676-9

Создано в интеллектуальной издательской системе Ridero



Yoxuşdan qabaq

Həyatın qaydası, nizamıdır bu,
Dərəyə enərlər yoxuşdan qabaq.
Üzə sığal çəkər cavanlıq çağı,
Parlayar Günəş tək qırıqdan qabaq.

Sözə diqqət verir gül də, çiçək də,
Arı da, sərçə də, qara böcək də...
Sevgi yuva qursa gözdə, ürəkdə
Dilə can – can gələr baxışdan qabaq.

İnsan şad olarmı tənha qalanda?
Kədərə bürünər ürək də, can da...
Kim bilir nə olar göylər dolanda,
Vahid, çox gurlama yağışdan qabaq.

18.11.2018



İqdir. Balıq gölü 22 iyun 2014

Zaman İçində

Sovurdum yellərə neçə baharı,
Bahar axtarıram xəzan içində.
Günlərim dəli tək qovhaqovdadı,
Ayım da, ilim də duman içində.

Aldım sorağımı özgə diyardan,
Axırda əlimi üzüm o yardan...
Elə düz ilqardan, düz etibardan,
Rəbbim hifz eləsin zaman içində.

Söndürdü sinəmdə alovu, odu,
Ayaq izlərini yağışlar yudu...
Vahidin taleyi, qisməti budu,
Ağlayır bir dərdli kaman içində.

18.11.2018

allah, bu necə sevgidir?

Allah, bu necə sevgidir,
Lap dağı daşı yandırır.
Çaxır göydə şimşək kimi,
Şaxtalı qışı yandırır.

Sevdam təzə dəbə minib,
İçimə yüz istək sinib...
Ciyər çoxdan yanıb, sönüb,
İndi də başı yandırır.

Vahid, demə solmaz solar,
Ürəyinə atəş dolar...
Sevən ürək belə olar,
Ağılı, huşu yandırır.

18.11.2018

Əli müəllimə həsr olunur

*Alınmaz qala kimi əzəmətli, başı qarlı dağlar kimi əlçatmaz,
etibarı və qayğısı tükenməz, əvəzsiz olan Ağsaqqalım, böyük qardaşım Əli
müəllimə – 60 yaşı münasibətilə*

Könülləri fəth edirsən səbirlə,
Səhvimizi əfv edirsən səbirlə,
Dərdi – qəmi məhv edirsən təmkinlə,
İradənlə hasil olur hər dilək.
Əli müəllim, altmış yaşın mübarək!

Alnı açıq gedirsən öz yolunla,
Şərəfinlə, şöhrətinlə, şanınla,
El – obamız fəxr eyləyir adınla,
Harda olsan, orda açır gül – çiçək.
Uğur olsun, bu xoş günün mübarək!

Ta əzəldən hamımıza gərəksən,
Sən əzizsən,
Sən doğmasan,
Ürəksən!
Həsən Mirzə ocağına dirəksən,
Ürəyinlə qoşa vurur min ürək.
Dağ vüqarlım, – altmış yaşın mübarək!



Həsən Mirzə

Adın Əli, Əli sənə yar olsun,
Dostlar gülsün, düşmənlərin xar olsun.
Səsin, sədan el – aləmə car olsun,
Nəzərdən qorusun qoy səni Fələk!
Hacılar hacısı yaşın mübarək!

*Müşfiq Mirzəyev
Vahid Çəmənli*

Nəbatİsayağı 1

Allah, Allah gül üstündə zərdir bu,
Ya zərin üstündə nur danəsidir?
Ağlımı başımdan alıb apardı,
Başım cəhənnəmin viranəsidir.

Sərxoş tək gəzirəm dağı, aranı,
Xəyalı coşdurur, qaynadır qanı...
Gəzirəm İrani, Rusu, Turanı,
Tapmıram, – bu məhşər nişanəsidir.



Nəbatinin doğulduğu və yaşadığı Üştübün kəndi

Bəlkə imdadıma yetə bir nəfər:
Nişanı belədi, – Gövhərdi, gövhər.

Dili, dişi incə, saçları ənbər,
Gözləri günəşin həmxanəsidir.

Qaməti bənzəyir cənnət gülünə,
Hindistan qəndini əzib dilinə...
Zülfün dəstələyib alsa əlinə,
Deyərsən, cənnətin pərvanəsidir.

Yerin behişt olsun, Nəbati baba,
Dözmədin hicrana, – sənə mərhəbə!
Bəs Vahid neyləsin ey piri – Xuda,
Məcnun tək dəlisi, divanəsidir.

17.11.2018

Yaxşısı

*Sakit Məmmədovun yaratdığı
bədi klubun üzvlərinə...*

Çırmalanıb girmisiniz zor işə,
Qollarınız qulac olsa yaxşısı.
Mətin olun, əyilməyin gərdişə,
Göz tox olsa, qəlb ac olsa yaxşısı.

Ürəyiniz bir ummandı, dənizdi,
Hər kəlməniz, hər cümləniz əzizdi,
Halal çörək müqəddəsdi, ləzizdi,
Ortalıqda qazanc olsa yaxşısı.

Hacı Vahid versin xeyir – duanı,
Pozulmasın işinizin mizanı...
Dadlı olsun ömrünüzün hər anı,
Uğurlara inanc olsa yaxşısı...
16.11.2018

Alaq basdı bostanımı

Alaq basdı bostanımı,
Qaldı qarpız, soğan yerdə.
Dolu vurdu bağ – bağatı,
Barımızı yığan yerdə.

Ürəyimiz qaxac oldu,
Hansı dərdə əlac oldu?
Yollarımız tıxac oldu,
Bir az yağış yağan yerdə.

Çaqqallar verdi səs – səsə
Şirin səsi batdı nəşə...
Qartallar düşdü qəfəsə,
Qıy vurur sağsağan yerdə.

Qış qapını gəlib kəsdi,
Yağış yağdı, külək əsdi...
Sobadan gəlmədi isti,
Tüstü bizi boğan yerdə.

Çox eləmə haray, Vahid,
Uçub gedir saray, Vahid...
Bir daş doğaydı ay Vahid,
Anan səni doğan yerdə

Mükafatın yekəsi

Əgər şair qələm alsa əlinə,
Demək, gəlib sazın, sözün vədəsi.
Nəğmə qoşub bir gözəlin telinə,
Bülbül kimi ötəsidir, ötəsi...

Mənim bağım nə solar, nə talanar!
Sarmaşıqlar sarı – sarı sallanar,
Yar nazlanar, gül bağını dolanar,
Mən olaram doqqazında bitəsi.

Yer böyükdü, hər tərəfdə varam mən,
Atəşəm mən, alovam mən, nuram mən;
Gərək burda elə dəsgah quram mən,
Baxıb yana Amerika qitəsi...

Çağır Vahid, dostlarını danışdır,
Şux misralar taleyinə naxışdır...
Söz bitdimi, qopub gələn alqışdır
Mükafatın ən azmanı, yekəsi...

Nüvədiyə Üstübündən baxan dost...

Nüvədiyə Üstübündən baxan dost,
Gözlərinin didəsinə qurbanam.
Düşmənlərə əsir olan bu kəndin
Xəzan düşən vədəsinə qurbanam.

O yamaclar ürəyimi oxlayır,
Güllərini yağdı düşmən qoxlayır...
Mənim ayaq izlərimi saxlayır,
Dərəsinə, təpəsinə qurbanam.



Nüvədi kəndi

Qulağıma dərddli gəlir avazı,
Qismətimdən necə olum irazı,
Mənsiz axıb yorğun düşən Arazın,
Dalğasına, ləpəsinə qurbanam.

Bir addımdı bu tayımdan o taya,
Namərd düşmən hasar çəkib araya...
Qanad açıb qonaydım bir qayaya,

Kəklərlərin nəğməsinə qurbanam.

Vətən, Vətən həsrətindən dağlıyam,
Vahidinəm, əli – qolu bağlıyam,
Bəlkə sənə ürəyimi yolluyam?
Həzin, həlim nəfəsinə qurbanam!

10.11.2018

BİŞMİŞİK

Şair Adil Cəfəqəşə həsr edirəm

Cəfəqəşik, səfəqəşik əzəldən,
Bir ananın qucağında bişmişik.
Dədəm Qorqud yurdumuza ad qoyub,
Dədə Qorqud ocağında bişmişik.

Söz bağında gül əkmişik təzə – tər,
Yoxlayırıq, qoxlayırıq hər səhər...
Gül üstünə səpələnən zərdir, zər,
Butasında, saçağında bişmişik.



Saz çalınır, nəğmə deyir dodaqlar,
Gah allanır, gah nurlanır yanaqlar...
Haqdan yanır bizim eldə çıraqlar,
Sarı Aşıq işığında bişmişik.

Sən də Vahid bu işıqla alış, yan!
Bəxtəvərdi özünə dost qazanan...
Laçınımdan Ağdamacan uzanan
Al – əlvan göy qurşağında bişmişik...

12.11.2018

BİR FƏQİR ŞAİRƏM...

Bir fəqir şairəm, hərdən yazıram,
Dünyanın dolaşq kələflərindən.
Hər gün imtahana çəkir İlahim,
Məni çəkindirir çox nəflərindən...

Qartal tək səmada süzməyim gəlir,
Dərin dəryalarda üzməyim gəlir...
Hərdən özümdən də bezməyim gəlir,
Sıxılıb ömrümün çox səhvlərindən.

Köhnə günahlarım düşəndə yada,
İndidən alışıb yanırım oda...
Ay Vahid, payızım gətirir səda,
Qərrib durnaların köç səflərindən...

12.10.2018

Sevda ram elədi çox asan məni

Neçə ustadlardan dərsimi aldım,
Dərsini bitirən adam san məni...
Əlifdən başladım, leyliyə qaldım,
Sevda ram elədi çox asan məni.

Qatladım kitabı qoydum bir yana,
Dedim, nəzər salım qoca cahana,
Baxmaqla nə səmər gələr insana?
Qınadı, danladı çox insan məni.

Dedim zikirdədir elmin açarı,
Oldum bir qəribə eşqin düçarı;
Gözlülər görməsin mən tək naçarı,
Nə dinən görmədi, nə susan məni.

Təbim bəxş elədi mənə çox kəlam,
Tikildi əlimlə neçə söz qalam.
İnana bilməzdim düzlərdə qalam,
Olmazdı dərd yıxan, qəm basan məni.

Vüqarın da təbi gəlirdi coşa,
Nə fayda, oxları çırpıldı daşa.
Hayıf, min yol hayıf belə qardaşa,
Həm yardan eylədi, həm dostdan məni.

Ay Vahid, ürəkdə olmasa təpər,
Eləməz köksünü dərdlərə sipər...
Gülün dövrəsinə çəkməyin çəpər,
Gözləyr o güldən bir dastan məni.

16.11.2018

Olur

Dedim, beşgünlükdü bu qoca dünya,
Üç günü dolaşır, dumanlıq olur.
Qalır iki günü, – o da ya qismət,
Ya da müvəqqəti sultanlıq olur.

Oturdum cavanlıq taxtı – tacında,
Unutdum acısın, ehtiyacın da.
Keçdi, gözlərimi yumub – açınca,
Bilmədim, zamanı bir anlıq olur.

Nəyindən söz açım keçən illərin?
Gözəl sonalayan, seçən illərin...
Baxmadım dadına şirin dillərin,
Sandım, yaxşılığa yamanlıq olur.

Nə sözüm, söhbətim olmadı karım,
Nə sevdiyim gözəl olmadı yarım...
Qaldı ortalıqda quru vüqarım,
Onun da taleyi gümanlıq olur.

Ay Vahid, qəlbindən götür inadı,
Hicrandı sevginin o biri adı...
Getdi, damağında qalmaqdadı,
Gül kimi gündüzüm qaranlıq olur...
12.11.2018

Dəli daş görəndə

Dəli daş görəndə qalarmı naçar?
Qızaran gözləri daşa tuşlanar.
Dəli daş götürsə, ağıllı qaçar,
Dəlinin daşları başa tuşlanar.

Zəhmətsiz nə zərçi, nə dərzi olar,
Aqilin ustaddan düz dərzi olar.
Hər bir avand işin bir tərzi olar,
Yayın da bir ucu qışa tuşlanar.

Özümü şux gördüm, canımı sulu,
Keçdim çox yolları gözüyumulu...
Axtardım, tapmadım düz olan yolu,
Karvan da sarbansız boşa tuşlanar.

Nədənsə, Vüqardan gəlmir səs – səda,
Allah, iraq olsun ondan qan, qada.
Şirin misraları düşəndə yada,
Yanaram, gözlərim yaşa tuşlanar.

Ay Vahid, az daşı dağı Arana,
Kimləri çıxarıb fikir bir yana?...
Aşiqin gözləri Haqqa, Qurana,
Zahidin gözləri aşa tuşlanar.
06.11.2018

Dünyanın...

Dedim, qəsd eləmə şirin canına,
Dərdini, sərini içib dünyanın.
Nəyi var, nəyi yox, duymaq çətindi,
Bu zalım dünyanın,
nəcib dünyanın.

Balı zəhər dadır, zəhəri baldı,
«Kalı dəymiş olur, dəymişi kaldı».
Kimə gözləri kor, dilləri laldı,
Kimə qılıncı var əcəb dünyanın...

Kimlərin üstündə əsdi nanə tək?
Kimlərə cirəylə verdi duz – çörək?
Kimlər sellərinə qərq oldu görək?
Kimlər körpüsündən keçib dünyanın?

Vüqardan nə xəbər soruram ondan,
Üzümə candərdi gülür yalandan...
Bəlkə əl götürüb buz qucağından,
Zərif gül bağına köçüb dünyanın.

Ay Vahid, dağ basır yüz əhli hala,
Sən saga çəkirsən, o çəkir sola...
Bir gün sən də durub düşərsən yola,
Boyuna boz qatma ölçüb dünyanın...

06.11.2018

Şəriət, Təriqət, Mərifət, Həqiqət

Gözümü açandan Allah adına,
Azan, oruc gördüm, ibadət gördüm
Bu yolun yolçusu olan hər kəsin,
Qəlbini, könlünü çox rahat gördüm.

Nə qədər əziyyət çəksələr, yenə,
Gördüm hər çətinə gərirlər sinə...
Elimdə, obamda İmam Hüseyinə,
Dərin sevgi gördüm, məhəbbət gördüm.

Donmadı soyuqda, şaxtada, qarda,
Fidanlar gül açdı bir ilk baharda...
Haqqın aşiqidi dostum Vüqar da,
Onda hikmət gördüm, mərifət gördüm.

Neçə sevdalara düşsə də başım,
İçimdə üsyan var haqsıza qarşı...
Ürfan məclisində olmadım naşı.
Dostlardan etibar, kəramət gördüm.

Ay Vahid, Haqq ilə bir tut dilini,
Tanrım abad etsin cənnət elini...
Çəmənliyə bitən çəmən gülünü,
Ömrümə ən şirin mükafat gördüm.

07.11.2018

ÇİNGİZ KÜRDƏMİRLİYƏ



Çingiz Kürdəmirli

Oxudum bir qəliz qılıbəndini,

Gözümün önünə gəldi kainat.
Xəyalım dolandı səyyarələri,
Axtardım, tapmadım, – oldum narahat.

Yeridim dayazda, üzdüm dərinədə,
Dolandım yam – yaşıl meşələrində,
Yedim neçə dürlü meyvələrin də,
Qalmaqda ağızda, dildə isdahat.

Neçə alimlərin açdım kitabın,
Oxudum, saf – çürük etdim hesabın,
Xəbərin, sifətin, felin, xitabın,
Birində yox idi ona işarat.

Yeddi dəniz keçdim, yeddi dağ aşdım,
Keşşin, molların dalınca qaçdım...
Ruhlardan hikmətin sirrin soruşdum,
Hamı bir ağızdan dedi, – «Beşə at»

Dərdimi söylədim farsa, firəngə,
Türk dedi, – Arkadaş, pozuldu dengə...
Rus güldü o qədər, lap gəldim təngə,
Dedi, – Klyanus, ya ne znayu, brat.

Hazarat, tutaq ki, elmim dayazdı,
Bəs yazan bildimi özü nə yazdı?
Məncə, o nədirsə, yekə bir pazdı,
Əlində gicələk qalıb camaat.

Ay Vahid, bəs edər, gəzdin bu qədər,
Qoy səni üzməsin qəm, qüssə, kədər...
Çingiz qardaşımız, özü şərh edər,
Bizim də başımız qalar salamat!

07.11.2018

Zaman

Bu soyuq zamanı mən də görmüşəm.
Görmüşəm bahar da, payız da, qış da.
Dəli sevdalara könül vermişəm,
Parlayıb, yanmışam on altı yaşda.

Bir igid çıxmadı gücünə qarşı,
Fırlatdı, çax-çaxla o nəhəng daşı.
Üyütdü nə qədər ağıllı başı,
Sovruldu küləyə kəsək də, daş da.

Təxti – Süleymandan qalmadı bir iz,
Sındırdı nə qədər qamət, boyun, diz.
Sonda Əzrayılla qoydu üzbəüz,
Qurudu gözlərdən tökülən yaş da.

Vahid ustadından dərsi düz aldı,
Oxudu hikməti, xəyala daldı.
Kim getdi, kim qaldı, çətin sualdı?
Ömür də tükənir, ağıl da, huşda!

11.11.2018

Bu Vahiddi, Pərizadın gədəsi...

Çıxıb getdin...
Nişgilin də qoy getsin.
Əvvəl – axır gədəsidir, gədəsi.
Nə sən apar özünlə bir xatirə,
Nə mən olum yollarını gədəsi...

Nə yazdımsa, el oxudu birbəbir,
Söruşdular, demədiyən ad nədir?
Necə deyim, bu vədəsiz sevgidir,
Gözlərimin didəsidir, didəsi...

Aşığı oldum, dərd bağladı ürəyim,
Üçdü qalam, uçdu qürur dirəyim...
Bu yaşımda sevda nəyə gərəyim?
Varlığımın hədəsidir, hədəsi.

Çıxıb getdin...
Alov tutdu sinə, yar,
Bu alovum bir də çətin sənə, yar,
Məzarımı göstərərlər sənə, yar,
Bu Vahiddi, Pərizadın gədəsi...
07.11.2018

BİLMİRƏM, DÜNYANIN HARASINDAYAM

Ağlımı başımdan almışan gözəl,
Bilmirəm dünyanın harasındayam.
Canlılar içində axtarma məni,
Çoxdan cansızların sırasındayam.

Elə düşmüşəm ki özüm də şərə,
Görünmür gözümə daha yan-yörə...
Bölüb kipriklərin məni yüz yerə,
Bilmirəm, heç hansı parasındayam.

Vədəsiz bu sevdə canımı sıxdı,
Aldığım nəfəs də nəfəs yox, ahdı...
Ay Vahid, aram ol, Vallah günahdı,
Çəhənnəm əhlinin arasındayam.

21.09.2018

Çəmənlim

Tək adına, oduna göz dikmişəm, əzizim!
Canım bircə baxışa çəkilsə bəs eliyər...
Əsərəm əsim-əsim səni görəndə gözüüm.
Sevgin ürəyə, başa çəkilsə bəs eliyər.

Şahmar dedi, qapında sürünnəm dizin-dizin,
Elə vuruldun ona, ta məni görməz gözüün...
Amma mən də deyirəm, vallahi sözün düzün,
Nəqşim tək bircə daşa çəkilsə bəs eliyər.

Çəmənlim, çəməndəki tək bitən gülüm sənsən,
Qolum, qanadım sənsən, əbədi elim sənsən,
Dinim, imanım sənsən, şəkərli dilim sənsən,
Adın Vahidlə qoşa çəkilsə bəs eliyər.

21.09.2018

Atam balası

Sənsiz ayım, günüm hesaba gəlməz
Mənsiz darıxdınmı, atam balası?
Oğrun baxışlarla Günəşi süzüb,
Yollara baxdınmı, atam balası?

Dedilər, könlüdən könlə yol var.
Var da, canım, gözüüm, amma dardı, dar...
Köçəndə durnalar, ələyəndə qar,
Ocağı yaxdınmı, atam balası?

Ümidlər kəsilməz xeyir xəbərdən,
Allahım qorusun xatadan, şərdən...
Hənirti səsinə diksinib hərdən,
Doqqaza çıxdınmı, atam balası?

Kövrək zamanındı, üzməsin həsrət,
Canına, başına çox elə diqqət.
Ayrılıq özü də hikmətdi, hikmət,
Qafana taxdınmı, atam balası?

Qəzalar adlatdıq haqda, nahaqda.
Düşünmək vaxtını indi o haqda?..
Vahid çox yaşadı səndən uzaqda,
Qayıtmaq vaxtınmı, atam balası?

22.09.2018

Oldular

Qartallar qalmadı zirvədə daha,
Kiçilib, kiçilib sərçə oldular.
Ceyranlar otlamır dərədə daha,
Qoyuna döndülər, keçi oldular.

Günlər aya döndü, ay ilə döndü,
Bu böyda məmləkət qafilə döndü...
Yamacda çiçəklər xəzələ döndü,
Ərənlər naxırçı, cütçü oldular.

Qəsdinə durmuşuq yurdun, vətənin,
Alırıq hasara çölün, çəməninin...
Vahid, yada salma, artacaq qəmin,
Köhnə zurnaçılar falçı oldular!

25.09.2018

Ay şair...

Sakit Məmmədova həsr olunur

Sakit, gileylənmə, söz tükənəndə,
Qələmdən, kağızdan ayrıl bir az da.
Əl atıb bir işin qulpundan yapış,
Su ver bir ağaca, bir çala qaz da...

Şikayət eyləmə, ömür boş gedir,
Boş gedən bir ömür kimə xoş gedir?
Yaşa çox güvənmə, ağıl, huş gedir,
Bir ola bilərmə qış ilə yaz da?..

Göylərdə çox uçdu şair xəyalın,
Gör, yerdə olanın necədi halı?
Dolan asta – asta elı, mahalı,
Qoy görsün boyunu oğul da, qız da.

Şair bu dünyanın can yanğısıdı,
Ən şirin, ən dadlı yalançısıdı...
Hər söz sağlamlığın talançısıdı,
Ürək də alışar, dil də, ağız da.

Sakit, su qayıdar gəldiyi arxa,
Axar həzin – həzin tökülər çarxa...
Vahid də söz yazmaz ta qorxa, qorxa,
Oxuyan tapılar, qalmaz kağızda...

25.09.2018

Əhməd Üştübünlüyə namə

Dedim, gəlim görüşünə keçən yay,
Vaxt uzandı payızacan, ay Əhməd.
Duman sardı Üştübünün yolların,
Çəkilməmi bu yazacan, ay Əhməd?

Durnalardan söz yolladım, aldınmı?
Alıb da, heç məni yada saldınmı?
Düzünü de, kövrəldinmi, doldunmu?
Oxuyunca ta sonacan, ay Əhməd.

Üştübünə vurulubdur gözlərim,
Bir gözəydim o dağları, düzləri...
Şair babam Nəbatinin izləri,
Qalar axır zamanacan, ay Əhməd.

Çəmənli də, Üştübün də Vətəndi,
Əlim çatan, ünüm yetən Vətəndi.
Bir ürəkdi, bir candı, bir bədəndi,
O tayından bu tayacan, ay Əhməd!

İtirmişəm illərimin sayını...
Nola Vahid, keçəm Araz çayını,
Görəm sənənin dağ vüqarlı boyunu.
Həmdəm ola canıma can, ay Əhməd!
Bakı.

03.10..2018

Köz üstündəyəm

*Müəllim ömrümü başa vurmuşam,
Aşığ ömrü axır, saz üstündəyəm.
Heç kəsdən minnətim yoxdu hələlik
Şükür Allaha ki, öz üstündəyəm.*

Aşıq Haşım Qubalı

Başıma dünyanın dərđini yığdım,
Axır yıxdı məni, üz üstündəyəm.
Yalvara-yalvara qalmışam Haqqa,
Axşamdan səhərə diz üstündəyəm.

Qafiləm, dünyanın oyunlarından,
Bir haray ummuram qoyunlarından...
Günahı asılıb boyunlarından,
Baxıram, yanırım köz üstündəyəm.

Ərz etdim halımı o Əhli – hala,
Bəlkə barmağımı batıra bala...
O da saldı məni yüz qeylü – qala,
Məcnun tək sərgərdan, düz üstündəyəm.

Bahardan xəzana keçdi altı ay,
Yaz nə vaxt tükəndi, nə vaxt ötdü yay?
Fələk deyir mənə saydığımı say,
Nə qədər sayıram yüz üstündəyəm.

Ay Vahid, bu qədər sızladın, bəsdı.
Görmürsən, vaxt- vədə qapını kəsdi?
Xəzan küləkləri içimə əsdi,
Büzüşdüm, elə bil buz üstündəyəm!

05.10..2018

Aşiq Haşım Qubalıya

Yenə axşam düşür qoca dağlara,
Günəşdən əlimi üzürəm, aşiq.
Amma ümidim var gələn sabaha,
Zülmətdə nurunu sezirəm, aşiq!

Açılmır nə sazın, nə söziün baxtı,
İndi müğənnilər zəbt edib taxtı...
Sözlərin nur kimi qəlbimə axdı,
Elə bil, göylərdə süzürəm, aşiq.

Sən haqqı nahaqqa verməzsən heç vaxt,
Sənətin yolunda gedirsən sərvaxt.
Yollara çıxmazsan vaxtsız, baxtabaxt,
Mən səni şam ilə gəzirəm, aşiq.

Hünərdi əldə saz girmək meydana,
Qoşma, təcnis demək mərdi – mərdana...
Sənin tək aşığı doğmaz hər ana,
Demə, yoruluram, bezirəm, aşiq.

Vahidin qələmi itidir hələ,
Bağlayıb könlünü şerə, qəzələ.
Allahın yolunda cani-dil ilə,
Mən də hər çətinə dözürəm, aşiq.

27.10.2018

Su həməən sudu...

Sən hara gedirsən ay keçən günüm,
Söndürüb içimdə alovu-odu,
Ömrümün üstündən mey içən günüm,
Nəyim var fəxr edəm, olanım budu.

Varmış bu dünyanın min xeyri, şəri,
Gah ağa elədi, gah da sərsəri...
Qatdı cərgəsinə köç edənlərin,
Qalan izlərimi yağışlar yudu.

Nur səpdi çəmənə qara buludlar,
Su içib canlandı saralan otlar.
Bəs niyə Vahidin dizini qatlar,
Boyuma boy verməz, su həməən sudu.

07.10..2018

Çox qəmgin ötmə

Zaman tələ qurur insan oğluna,
Heyif, tələsinə çox bədbaxt düşür.
Kimə yaraşlıq boy-buxun verir,
Kimin qismətinə qızıl taxt düşür.

Zaman uşaq kimi tovlayır bizi,
Qaçırıq, ovçu tək qovlayır bizi,
Bir gün bir bərədə ovlayır bizi,
Girinə ya qafil, ya sərvaxt düşür.

Ay Vahid, zamanla çək – çevir etmə,
Gününü baha sat, ucuz getmə...
Bülbül tək sızlama, çox qəmgin ötmə,
Könlü şad olana gözəl baxt düşür...

11.10..2018

Adil Şükürova həsr edilərəm

Xəbər gəldi, bahar dönüb dağlara,
Gül bülbül, bülbül gülə qarışib.
Xoş sədalar bürüyübdü hər yanı,
Şirin sözlər şirin dilə qarışib.

Ogul gördüm vallah Sizi hünərdə,
Ad qoydunuz neçə kənddə, şəhərdə...
Bu xəbərdən cuşa gəlib Tərtər də,
Coşqun sellər coşqun selə qarışib.

Kəlbəcərin şir ürəkli şir oğlu,
Soylu, köklü, səsi, sözü gur oğlu,
Cəsarətdə, nəciblikdə bir oğlu,
Dağ vüqarı düz əmələ qarışib!

Şan – şöhrətdi elimizə bu zəfər,
Qəlbimizə sevinc doldu Göy qədər...
Yetirəcək yəqin sizə bir səhər,
Təbrikimiz əsən yelə qarışib.

11.10.,2018

Bakı.

Qəzəl

Aşiqi məst edər ülfət, meyə nə hacət olur?
Mey olan yerdə könül, meyçiyə itaət olur.

Qədərindən də əzizdir mənə hikmət dolu söz,
Söz əgər qəlbə yatarsa, ürəyim rahat olur.

Dürlü söz axtarıram dəryada ya düzdə ola,
Gəzərəm, baxmaram, billahi neçə saət olur...

Qoyma əğyarı gələ, könlünü bərbad eliyə,
Əğyarın qəlbi qara, gördüyü iş qarət olur.

Bu da bir sirri-xudadır, iki qəlb olsa yaxın,
Vahida, dadlı, şirin söhbət olur, ülfət olur.

12.10..2018

Üştübün



Üştübün kəndi

«Qalibi insanə bir ruhi rəvandır Üştübün» (1)
Daima tazə tərdir, tər növcavandır Üştübün.

Zövqü, səfası ayırır, əhdə vəfası ayırır,
Tutub cənnətdə məkan, cənnətməkandır Üştübün.

Rumidən Şamə qədər hər kişi ondan danışır,
Adı dillərdə olan Azərbaycandır Üştübün.

Canım Nəbati babam uyuyur gül qucağında,
Gül gülə həmdəm olub, güllü cahandır Üştübün.

Qədəmin olar mübarək, Vahida, etsən ziyarət,
Adına, həm özünə sohrətdir, sandır Üştübün...

1.Misra Seyid Əbülqasim Nəbatinindir

16.10..2018

Könül, qəm eləmə payız yetişdi...

Könül, qəm eləmə payız yetişdi,
Yaşıl yarpaqları soldurub gedər...
Süzər gül qoxulu şirin şərbəti,
Büllur badələri doldurub gedər

Tənha cığırları alar duman, çən
İçdikcə şəbnəmi məst olar çəmən;
Xəfif səhər mehi əsdikcə hərdən,
Ağappaq örpəyi qaldırub gedər.

Həzin layla çalar payız suları,
Oyadar könüldə xoş duyğuları;
Yığar cəvərənə heyvanı, narı,
Alma budaqların yoldurub gedər.

Qızıl libasını geyinər meşə,
Bənzəyər zirvəyə qonan Günəşə,
Köçən durnalardan yamaca, döşə
Bəmbəyaz lələklər saldırub gedər.

Açılar al – əlvan payız gülləri,
Bəzəyər təzədən bəyaz əlləri,
Axıdar düzlərə coşqun selləri,
Vahidi ürəkdən güldüb gedər...

18.10..2018

Gəldi

Bu səhər üzümə güldü sonbahar,
Həzin bir təbəssüm dodağa gəldi.
Üfüqdən boylandı qırmızı Günəş,
Şəkili ağappaq yanağa gəldi.

Yarpaqlar budaqda alışdı, yandı,
Küçələr al – əlvan nura boyandı...
Alagöz gözəllər tezdən oyandı,
Sənəklə, kuzəylə bulağa gəldi.

Çəpərin üstündə sarmaşığı gülü,
Bəxtəvər elədi gözü, könülü...
Dəcəl sərçələrin açıldı dili,
Ciggilti sədasi qulağa gəldi.

Ay Vahid, şirindi, dadlıdı həyat,
Xəzan da bahar tək qurur toy – büsat,
Dayanma, vaxt gedir, sən də yaz – yarat,
Bəlkə, bir gün ellər sorağa gəldi.

19.10.2018

Amanat kişi



Vahid Çəmənli, Amanat kişi, Ərəstun müəllim

Təzədən tanıdım mən bu yay səni,
Oturduq səninlə bir saat, kişi.
Uçduq ömrümüzün xoş anlarına,
Açdıq xəyallarda qol-qanad, kişi.

Mən cocuq, sən isə ər oğlu ərđin,
Kolxozda çox böyük işlər görərdin.
Dəmir köhlənlərə həyat verərdin,
Cənnətə dönərdi bağ-bağat, kişi.

Dilimdə əzbərdi Çəmənli adı,
Hamısı qohumdu, eldi, obadı...
Qalıb damağımda bal kimi dadı,
Turş nar da olurdu marmelad, kişi.

Keçmişən zamanın sınaqlarından,
Yayın istisindən, qışın qarından...
Hamı söhbət açır etibarından,
Qoymusan yurdunda yaxşı ad, kişi.

Ömrü sovurmadın tufana, yelə.
Səksənə çatmısan, gümrahsan hələ,
Doxsanda, yüzdə də qal elə belə,
Allah amanında, Amanat kişi.

Kim durub inciyər bu nəcib dostdan,
De görüm dururmu o bağ, o bostan?..
Vahid də bağladı adına dastan,
Nə zaman yetişər mükafat, kişi?
Ağdam, Çəmənli
21.10.2018

Ad ilə tanıma məni, əzizim

Ad ilə tanıma məni əzizim,
Aşiqin bir ayrı adımı olur?
Ürəkdən ürəyə axan sözümün,
Söylə, baldan özgə dadımı olur?

Keçirmə ömrünü qəfəs içində,
Çırpınma, boğular nəfəs içində.
Böyüysün, boy atsın həvəs içində,
Həyatın başqa bir odumu olur?

Verdiyın vədləri unuttum çoxdan,
And ilə, amanla çıxma var – yoxdan...
Üzmə ürəyini haqdan, nahaqdan,
Dostların qohumu, yadımı olur?

Sən ayrı aləmsən, mən ayrı aləm,
Özgəsi deyilsən tanıyam, biləm.
Mən eşq yolçusuyam, əlimdə qələm,
Eşqin yolçusunun şadımı olur?

Ay Vahid, adına hörməti saxla,
Dildən pərgarı da hərdənbir yoxla...
İnsandı, səhv edir, çox vurma oxla,
Sən atan oxların badımı olur?

22.10..2018

Ağdam, Çəmənli

Sevənin tanış, bilişi olmur

Özümüz zamanı qarşıdırırıq,
Zamanın bizimlə bir işi olmur...
Şəri insan səpir Yerin üzünə,
Başqa canlıların şər işi olmur.

Gedirik, bilmirik dağdı, dərədi,
Günümüz yüyənsiz, çılğın dövədi...
Hər an ömrümüzə bir girəvədi,
Əlindən çıxdısa, dönüşü olmur.

Gedir dayanmadan zamanın köçü,
Soruşmur, ay yolçu, nəçisən, nəçi...
Üzündə əks olur hər kəsin içi,
Qəlbi qaraların gülüşü olmur.

Sudan hər kəs bir cür çıxarır çulun,
Xeyir axtarmayın, xeyirxah olun...
Haqq üçün fərqi yox, ağanın, qulun.
Sevənin tanış, bilişi olmur

29.10.2018

Fələklə nərtaxta oynama, gözəl

Fələklə nərtaxta oynama, gözəi,
Vaxtında beşini, şeşini atar
Hər bir xanəsində yüz tələsi var,
Vallahi, adamın leşini atar.

Sənin «dü bir» – inə atar «sə» qoşa,
«Sə bir» – lə çox çətin çıxasan başa...
Vurar şeş qoşayla oyunu başa,
Birin yox, üçün yox, beşini atar.

Bu dünya hasilə gələndən bəri,
Fırlandı,
çox başlar qopartdı pəri...
Cütləyər əlində o qoşa zəri,
Üstünə bir qara daşını atar.

30.10.2018

Mənə yüz il ömür arzula, dostum...

Mənə yüz il ömür arzula, dostum,
Fələk günlərimi bir – bir saymasın.
Qovuşum hər dürlü aydınlıqlara,
Göz görsün,
Qəlb vursun,
Əcəl duymasın.

Mənə yüz il ömür arzula dostum,
Keçdiyim yollara zirvədən baxım.
Çatdırım səsimi neçə mahala,
Gələn nəsillərin əlini sıxım.

Mənə yüz il ömür arzula, dostum,
Görüm insan oğlu qadırdı nəyə?
Görüm, ulduzları necə ram edir,
Hökm edir tufana, selə, küləyə?

Mənə yüz il ömür arzula, dostum,
Doyunca dinləyim kamanı, neyi.
Keçim dəryalardan, ayna sulardan,
Dolanım səmanı, yeddi qat göyü...

Ürəyim vurursa həyat eşqinə,
Azar da, bezar da bəhanədir ki...
Mənə yüz il ömür arzula dostum,
İnsan övladına yüz il nədir ki...
03.10.2018

Aşiq Haşım Qubaliya müxəmməs töhvəsi

Səsin gəlir gah Şabrandan,
Gah da Qubadan ay Aşiq.
Xəbər tutursan hər zaman,
Eldən-obadan, ay Aşiq.
Əhvalımı sormursan heç,
Səhər səbadan, ay Aşiq...
Yeri gəlsə, yapışaram,
dəhrə, yabadan, ay Aşiq!
Nə sazından od tükənsin,
Nə də sobadan, ay Aşiq.

Al əlinə telli sazı,
Dolan meydanda mərdana,
Qoşma, təcnis, gəraylı de,
Ellər desin alqış sana,
Oğul istər sənini kimi,
Söz oxuya yana – yana,
Aşiq yoxdu bu mahalda,
Gələ qarşında dayana,
Sənət sənə əmanətidi,
Dədə babadan, ay Aşiq.

Vahid sənə heyrandı bil,
Nə gizlədim, ta nə danım?
Dinləyəndə gur səsinə
Damarımda coşar qanım.
Azərbaycan yurdum mənim,
Xəzər mənim öz ümmanım...
Səhər yol alım Bakıdan,
Gəlim Şabranda dayanım, —
Qonaq olum söz süfrənə,
Evin abadan, ay Aşiq!

31.10.2018

BİR sƏMƏR buldumu sƏrvət adamı?

Sakit Məmmədova həsr olunur

Eşitdim, bazara düşüb güzərin,
Bir işin vardımı, heyrət adamı?
Bahalaşan nədi, ucuzlaşan nə?
Yenə dişləyirmi qiymət adamı!

Aldığın o ətin çıxmaz kababı...
Barı doldurdumu bir piti qabı?
Kişmiş, xurma, nabat, noğul, innabı,
Torbana doldumu, qismət adamı?

Fırlanır, dayanmır fələyin çarxı,
Qum basır çəmənli, lil basır arxı..
Köhnə bazarçı da qaldırır nırxı,
Bir səmər buldumu sərviət adamı?

Getməyə yox para, kafeyə, bara.
Şor – çörək yeməkdən gəlmisən zara...
Götür, söz boğçanı sürü bazara,
Görsün izzətini ləzzət adamı.

Yoxdu bu bazarda şairi sayan,
Köhnə səbətində çürük qoz qoyan...
Ay Vahid, vaxt gəlib, qəflətdən oyan,
Vallahı, sızır bu töhmət adamı.

02.10.2018

Oruc kişi



Vahid Çəmənli və Oruc Məmmədov şəhidlərin xatirəsinə ucaldılan bulağın önündə 21.10.2018

Şəhid Şahidin atası Oruc kişiyə həsr olunur

Deyəsən, son vaxtlar kövrək olmusan,
Dolur bulud kimi göz Oruc kişi.
Qocaman tarixi yola salmısan,
Sərtləşib, bozarıb üz Oruc kişi.

Sən şəhid atası, ər oğlu ərəsən,
Sinəndə dağ boyda dərd gəzdirirsən.
İçin ağlasa da, üzügülərsən,
Əyilməz bilirəm, diz Oruc kişi.

Gör nələr gətirdi həyat başına?

Конец ознакомительного фрагмента.

Текст предоставлен ООО «ЛитРес».

Прочитайте эту книгу целиком, [купив полную легальную версию](#) на ЛитРес.

Безопасно оплатить книгу можно банковской картой Visa, MasterCard, Maestro, со счета мобильного телефона, с платежного терминала, в салоне МТС или Связной, через PayPal, WebMoney, Яндекс.Деньги, QIWI Кошелек, бонусными картами или другим удобным Вам способом.